



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 20-12-2025

സമയം 06.45 AM

പ്രധാന വാർത്തകൾ

- കേരള രാജ്യാന്തര ചലച്ചിത്രമേളയിൽ ജാപ്പനീസ് ചിത്രം 'ടു സീസൺസ് ടു സ്ട്രെയ്ഞ്ചെഴ്സ്' -ന് സുവർണ്ണ ചകോരം.
- പുതിയ തൊഴിലുറപ്പ് ബില്ലിൽ ആശങ്ക അറിയിച്ച് മുഖ്യമന്ത്രി പിണറായി വിജയൻ പ്രധാനമന്ത്രി നരേന്ദ്രമോദിക്ക് കത്തയച്ചു.
- സംസ്ഥാനത്തെ തദ്ദേശ സ്ഥാപനങ്ങളിൽ ഭരണ സമിതികളുടെ കാലാവധി ഇന്ന് അവസാനിക്കും.
- പ്രധാനമന്ത്രി നരേന്ദ്രമോദി ഇന്ന് പശ്ചിമ ബംഗാളും അസമും സന്ദർശിക്കും.
- ഇന്ത്യ- ദക്ഷിണാഫ്രിക്ക ട്വന്റി-20 ക്രിക്കറ്റ് പരമ്പര സ്വന്തമാക്കി ഇന്ത്യ.

വാർത്തകൾ വിശദമായി

കേരള രാജ്യാന്തര ചലച്ചിത്രമേളയിൽ ജാപ്പനീസ് ചിത്രം 'ടു സീസൺസ് ടു സ്ട്രെയ്ഞ്ചെഴ്സ്' സുവർണ്ണ ചകോര പുരസ്കാരം നേടി. മനുഷ്യ ബന്ധങ്ങളുടെ സങ്കീർണതയും അവർക്കിടയിലെ വൈകാരിക ബന്ധത്തിന്റെ ആഴവും പ്രമേയമാക്കിയ ചിത്രം 'ഷോ മിയാക്കി ' യാണ് സംവിധാനം ചെയ്തത്. മികച്ച സംവിധാനത്തിന് ഏർപ്പെടുത്തിയ രജത ചകോരം അർജന്റീനിയൻ ചിത്രം 'ബിഫോർ ദ ബോഡി ' യുടെ സംവിധായകർ കരീന പിയാസയ്ക്കും, ലൂസിയ ബ്രാസെലിസി-നുമാണ്.

ഡെസ്ക് റിപ്പോർട്ട്

...(വോയ്സ്)....

അന്താരാഷ്ട്ര മത്സര വിഭാഗത്തിൽ മികച്ച ചിത്രത്തിന് ഏർപ്പെടുത്തിയ ഫിപ്രസി പുരസ്കാരം സഞ്ജു സുരേന്ദ്രൻ സംവിധാനം ചെയ്ത ' വിഡ്കി ഗാവ് ' സ്വന്തമാക്കി. ഉണ്ണികൃഷ്ണൻ ആവളയുടെ തന്തപ്പേര് പ്രത്യേക ജൂറി പുരസ്കാരത്തിന് അർഹമായി. ഓഡിയൻസ് പോൾ അവാർഡും ഈ ചിത്രത്തിനാണ്.

നവാഗത ഇന്ത്യൻ സംവിധായകർക്ക് നൽകുന്ന KR മോഹനൻ അവാർഡ് തനുശ്രീ ദാസും, സൗമ്യാനന്ദ സാഹിയും ഷാഡോ ബോക്സ് എന്ന സിനിമയിലൂടെ പങ്കിട്ടു. മലയാള സിനിമയിലെ മികച്ച നവാഗത സംവിധായകന് ഏർപ്പെടുത്തിയ ഫിപ്രസി അവാർഡ് ഫാസിൽ റസാഖും സ്വന്തമാക്കി. 'മോഹം' എന്ന ചിത്രത്തിനാണ് അവാർഡ്.

നെറ്റ്പാക് പുരസ്കാരങ്ങളിൽ മികച്ച ഏഷ്യൻ സിനിമയായി ' സിനിമ ജസീറ' യെ തിരഞ്ഞെടുത്തു.

ചലച്ചിത്ര മേളയുടെ സമഗ്ര കവറേജിന് ശ്രവ്യ മാധ്യമ പുരസ്കാരം തിരുവനന്തപുരം ആകാശവാണി നിലയം നേടി. ദൃശ്യ മാധ്യമ പുരസ്കാരം തിരുവനന്തപുരം ദൂരദർശൻ കേന്ദ്രത്തിനാണ്.



നിശാഗന്ധിയിലെ സമാപന ചടങ്ങിൽ മുഖ്യമന്ത്രി പിണറായി വിജയൻ പുരസ്കാരങ്ങൾ വിതരണം ചെയ്തു. ആവിഷ്കാര സ്വാതന്ത്ര്യത്തിന് പ്രഥമ പരിഗണന നൽകി കേരള രാജ്യാന്തര ചലച്ചിത്രോത്സവം എന്നും ഇവിടെയുണ്ടാകുമെന്ന് മുഖ്യമന്ത്രി വ്യക്തമാക്കി. ഏതാനും ചിത്രങ്ങൾക്ക് വിലക്കേർപ്പെടുത്തിയ നടപടി മറികടന്ന് പ്രദർശനാനുമതി നൽകിയ ഗവൺമെന്റ് നടപടി അതിന്റെ ഭാഗമാണെന്നും മുഖ്യമന്ത്രി പറഞ്ഞു.



പാർലമെന്റ് പാസാക്കിയ പുതിയ തൊഴിലുറപ്പ് ബില്ലിൽ ആശങ്ക അറിയിച്ച് മുഖ്യമന്ത്രി പിണറായി വിജയൻ പ്രധാനമന്ത്രി നരേന്ദ്രമോദിക്ക് കത്തയച്ചു. നിർദ്ദിഷ്ട നിയമത്തിലെ പല വ്യവസ്ഥകളും ആശങ്ക ഉണ്ടാക്കുന്നവയാണെന്നും, സംസ്ഥാനങ്ങളുടെ പരിമിത സാമ്പത്തിക സാഹചര്യങ്ങളെ ദോഷകരമായി ബാധിക്കുന്നവയാണെന്നും കാണിച്ചാണ് കത്ത്.



സംസ്ഥാന സാംസ്കാരിക വകുപ്പിന്റെ സഹകരണത്തോടെ സംഘടിപ്പിക്കുന്ന മൂന്ന് ദിവസത്തെ ഇന്ത്യൻ കൾച്ചറൽ കോൺഗ്രസിന് ഇന്ന് കൊച്ചിയിൽ തുടക്കമാകും. രാജേന്ദ്ര മൈതാനിയിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. പ്രതിപക്ഷ നേതാവ് VD. സതീശനും, മന്ത്രിമാരും, സാംസ്കാരിക നായകരും പങ്കെടുക്കും.

നഗരത്തിലെ എട്ട് പ്രധാന വേദികളിലാണ് പരിപാടികൾ ക്രമീകരിച്ചിരിക്കുന്നത്.



സംസ്ഥാനത്തെ തദ്ദേശ സ്ഥാപനങ്ങളിൽ ഭരണ സമിതികളുടെ കാലാവധി ഇന്ന് അവസാനിക്കും. തിരഞ്ഞെടുത്ത അംഗങ്ങളുടെ സത്യപ്രതിജ്ഞ നാളെ പൂർത്തിയാകും. പുതിയ ഭരണസമിതികളും നാളെ ചുമതലയേൽക്കും.



പ്രധാനമന്ത്രി നരേന്ദ്രമോദി ഇന്ന് പശ്ചിമ ബംഗാളും അസമും സന്ദർശിക്കും. ബംഗാൾ സന്ദർശനവേളയിൽ നാദിയ ജില്ലയിലെ റാണാഘട്ടിൽ 3,200 കോടിയോളം രൂപയുടെ രണ്ടു ദേശീയപാതാ പദ്ധതികൾക്ക് പ്രധാനമന്ത്രി തറക്കല്ലിടും. പൊതുസമ്മേളനത്തെയും നരേന്ദ്രമോദി അഭിസംബോധന ചെയ്യും.

ബംഗാളിൽ നിന്ന് ഉച്ച കഴിഞ്ഞ് അസമിലേക്ക് രണ്ടു ദിവസത്തെ സന്ദർശനത്തിന് പ്രധാനമന്ത്രി യാത്ര തിരിക്കും. അവിടെ 15,600 കോടി രൂപയുടെ വികസനപദ്ധതികൾ ഉദ്ഘാടനം ചെയ്യുന്ന പ്രധാനമന്ത്രി, മറ്റു ചില പദ്ധതികൾക്ക് തറക്കല്ലിടുകയും ചെയ്യും. ആദ്യ ദിവസം ഗോഹട്ടിയിലെ ലോകപ്രിയ ഗോപിനാഥ് ബോർഡോലോയ് അന്താരാഷ്ട്ര വിമാനത്താവളത്തിലെ അത്യാധുനിക ബാംബു ഓർകിഡ്സ് ടെർമിനൽ കെട്ടിടം നരേന്ദ്രമോദി ഉദ്ഘാടനം ചെയ്യും.



കേന്ദ്രഗവൺമെന്റ് ദേശീയ തലത്തിൽ സഹകരണ മേഖലയിലെ 'ഭാരത് ടാക്സി' സർവീസിന് തുടക്കമിട്ടു. ഗതാഗത രംഗത്ത് ടാക്സി ഉടമകളും, യാത്രക്കാരും നേരിടുന്ന പ്രശ്നങ്ങൾക്ക് പരിഹാരമെന്ന നിലയിലാണ് പുതിയ പ്ലാറ്റ് ഫോം കൊണ്ടുവന്നത്. 'സഹകാർ ടാക്സി കോ - ഓപ്പറേറ്റീവ് ലിമിറ്റഡ്' എന്ന പേരിൽ രൂപീകരിച്ച 'ഭാരത് ടാക്സി' ദേശീയ സഹകരണ വികസന കോർപ്പറേഷൻ, നബാർഡ്, നാഫെഡ്, അമുൽ,

ഇഫ്കോ, NDDB എന്നിവയടക്കം സ്ഥാപനങ്ങളുടെ സഹകരണത്തോടെയാണ് പ്രവർത്തിക്കുന്നത്.

അമിതമായ നിരക്ക് ഈടാക്കാത്ത 'ഭാരത് ടാക്സി' യിൽ ലഭിക്കുന്ന ലാഭം ഡ്രൈവർമാർക്ക് തിരികെ നൽകുന്ന സംവിധാനമാണ് പ്ലാറ്റ്ഫോമിലേത്.



തമിഴ്നാട്ടിലെ തീവ്ര വോട്ടർപട്ടിക പുതുക്കലിന് ശേഷം കരട് വോട്ടർപട്ടിക ഇന്നലെ പുറത്തിറക്കി. കരട് പട്ടികയിൽ ആറ് കോടി 41 ലക്ഷത്തിലേറെ വോട്ടർമാരെ ഉൾപ്പെടുത്തിയിട്ടുണ്ട്. 97 ലക്ഷത്തി 37,832 പേരെ പട്ടികയിൽ ഒഴിവാക്കിയതായി ചീഫ് ഇലക്ടറൽ ഓഫീസർ അറിയിച്ചു.



റിസർവ് ചെയ്യാത്ത ടിക്കറ്റ് ഡിജിറ്റലായി എടുത്ത യാത്രക്കാർ പരിശോധനാ സമയത്ത്, ടിക്കറ്റ് എടുത്ത മൊബൈൽ ഫോണിൽ തന്നെ ടിക്കറ്റ് കാണിക്കണമെന്ന് റെയിൽവെ വ്യക്തമാക്കി. നിലവിൽ ടിക്കറ്റിന്റെ പ്രിന്റ്ഔട്ട് ആവശ്യമില്ലെന്നും റെയിൽവെ അറിയിച്ചു. ടിക്കറ്റ് പ്രിന്റ്ഔട്ട് യാത്രക്കാർ ഹാജരാക്കണമെന്ന മാധ്യമ റിപ്പോർട്ടുകളെ തുടർന്നാണ് റെയിൽവെയുടെ വിശദീകരണം.



64-ാമത് സംസ്ഥാന സ്കൂൾ കലോത്സവത്തിന്റെ പന്തൽ കാൽനാട്ട് കർമ്മം രാവിലെ തൃശൂർ തേക്കിൻകാട് മൈതാനിയിൽ നടത്തും. മന്ത്രി V ശിവൻകുട്ടി നിർമ്മാണത്തിന് തുടക്കമിടും. മന്ത്രിമാരായ K രാജൻ, ഡോ. R. ബിന്ദു എന്നിവർ ചടങ്ങിൽ പങ്കെടുക്കും. ഉച്ചക്ക് ഗവൺമെന്റ് ഗേൾസ് ഹൈസ്കൂളിൽ കലോത്സവ ലോഗോ പ്രകാശനം ചെയ്യും. 63-ാം കലോത്സവത്തിന്റെ മീഡിയ അവാർഡുകൾ ഇതോടൊപ്പം പ്രഖ്യാപിക്കും.



കുടുംബശ്രീ മിഷന്റെ ദേശീയ സരസ് മേള ജനുവരി രണ്ടിന് പാലക്കാട് തൃത്താല ചാലിശ്ശേരി മുലയംപറമ്പ് മൈതാനത്ത് ആരംഭിക്കുമെന്ന് മന്ത്രി MB രാജേഷ് അറിയിച്ചു. മുഖ്യമന്ത്രി പിണറായി വിജയൻ മേള ഉദ്ഘാടനം ചെയ്യും. കേരളം ഉൾപ്പെടെ 28 സംസ്ഥാനങ്ങളിൽ നിന്നും, എട്ട് കേന്ദ്രഭരണ പ്രദേശങ്ങളിൽ നിന്നും 250 ഓളം പ്രദർശന - വിപണന

സ്റ്റാജുകൾ മേളയിലുണ്ടാകുമെന്നും മന്ത്രി പറഞ്ഞു. ജനുവരി 11 വരെയാണ് മേള.



ബേക്കൽ ഇന്റർനാഷണൽ ബീച്ച് ഫെസ്റ്റിന്റെ മൂന്നാം എഡിഷൻ വൈകിട്ട് മന്ത്രി PA മുഹമ്മദ് റിയാസ് ഉദ്ഘാടനം ചെയ്യും. ബേക്കൽ പശ്ചാത്തലമാക്കി ചിത്രീകരിച്ച ബോംബെ സിനിമയുടെ സംവിധായകൻ മണിരത്നം, നായിക മനീഷ കോയ്‌രാള, ഛായാഗ്രാഹകൻ രാജീവ് മേനോൻ എന്നിവർ ചടങ്ങിൽ അതിഥികളാവും. ഈ മാസം 31 വരെയാണ് ബേക്കൽ ബീച്ച് പാർക്കിൽ ഫെസ്റ്റിവൽ സംഘടിപ്പിക്കുന്നത്.



ഇന്ന് നടത്താനിരുന്ന പ്ലസ് ടു ഹിന്ദി അർദ്ധവാർഷിക പരീക്ഷ മാറ്റിവെച്ചു. കോഴിക്കോട് ജില്ലയിലെ ഒരു സ്കൂളിൽ ഇന്നലത്തെ പരീക്ഷയ്ക്കായി ചോദ്യപേപ്പർ മാറ്റി പൊട്ടിച്ചതിനെ തുടർന്നാണ് തീരുമാനം. ക്രിസ്മസ് അവധിക്കു ശേഷം സ്കൂളുകൾ തുറക്കുന്ന ജനുവരി അഞ്ചിന് ഉച്ചകഴിഞ്ഞ് പുതിയ ചോദ്യപേപ്പർ ഉപയോഗിച്ച് ഹിന്ദി പരീക്ഷ നടത്തും. ഇന്നത്തെ മറ്റ് പരീക്ഷകൾക്ക് മാറ്റമുണ്ടാകില്ലെന്ന് ഹയർസെക്കണ്ടറി പരീക്ഷാ വിഭാഗം ജോയിന്റ് ഡയറക്ടർ അറിയിച്ചു.



ഇന്ത്യ- ദക്ഷിണാഫ്രിക്ക ട്വന്റി-20 ക്രിക്കറ്റ് പരമ്പര സ്വന്തമാക്കി ഇന്ത്യ. അഹമ്മദാബാദിലെ അവസാന മത്സരത്തിൽ ദക്ഷിണാഫ്രിക്കയെ 30 റൺസിന് തോൽപ്പിച്ചാണ് ഇന്ത്യയുടെ പരമ്പര നേട്ടം. ആദ്യം ബാറ്റ് ചെയ്ത ഇന്ത്യ, അഞ്ച് വിക്കറ്റിന് 231 റൺസെടുത്തു. 232 റൺസ് വിജയലക്ഷ്യവുമായി ബാറ്റിംഗ് ആരംഭിച്ച ദക്ഷിണാഫ്രിക്ക , 20 ഓവറിൽ എട്ട് വിക്കറ്റിന് 201 റൺസിന് പുറത്തായി.

ദക്ഷിണാഫ്രിക്കയുടെ നാല് വിക്കറ്റ് വീഴ്ത്തിയ വരുൺ ചക്രവർത്തിയാണ് പ്ലയർ ഓഫ് ദ സീരീസ്. 16 പന്തിൽ നിന്ന് 50 റൺസെടുത്ത ഹർദ്ദിക് പാണ്ഡ്യയെ പ്ലയർ ഓഫ് ദ മാച്ച് ആയും തിരഞ്ഞെടുത്തു. അഞ്ച് മത്സര പരമ്പരയിൽ ലക്നൗവിലെ നാലാം മത്സരം കനത്ത മൂടൽമഞ്ഞിനെ തുടർന്ന് ഉപേക്ഷിച്ചിരുന്നു.



BWF ലോക ബാഡ്മിന്റൺ ടൂറിൽ ഇന്ത്യയുടെ സാത്വിക് സായ് രാജ് രങ്കിറെഡി- ചിരാഗ് ഷെട്ടി സഖ്യം സെമിഫൈനലിൽ പ്രവേശിച്ചു. ഈ റൗണ്ടിലെത്തുന്ന ആദ്യ ഇന്ത്യൻ ജോഡിയാണ് ഇരുവരും. ഗ്രൂപ്പ് B യിലെ

ഒന്നാം സ്ഥാനക്കാരായാണ് ഇന്ത്യയുടെ സെമിപ്രവേശം. ചൈനയിലെ ഹാങ്ഷുവിൽ മലേഷ്യൻ സഖ്യത്തെയാണ് അവർ തോൽപ്പിച്ചത്.



സൂപ്പർ ലീഗ് കേരള ഫുട്ബോൾ കിരീടം കണ്ണൂർ വാരിയേഴ്സിന്. തൃശ്ശൂർ മാജിക് FC യെ എതിരില്ലാത്ത ഒരു ഗോളിന് തോൽപ്പിച്ചാണ് വാരിയേഴ്സ് ജേതാക്കളായത്.

കണ്ണൂരിൽ നിന്ന് K.O ശശിധരൻ.

.....(വോയ്സ്).....



ദുബായിൽ അണ്ടർ-19 ഏഷ്യാകപ്പ് ക്രിക്കറ്റ് ഫൈനലിൽ ഇന്ത്യ നാളെ പാകിസ്ഥാനെ നേരിടും. ഇന്ത്യൻ സമയം രാവിലെ പത്തരയ്ക്കാണ് മത്സരം.

ഇന്നലെ മഴ മൂലം 20 ഓവറാക്കി ചുരുക്കിയ സെമിഫൈനലിൽ ശ്രീലങ്കയെ എട്ട് വിക്കറ്റിന് തോൽപ്പിച്ചാണ് ഇന്ത്യ ഫൈനലിലെത്തിയത്.



മലപ്പുറം സോക്കർ ക്ലബിന്റെ നേതൃത്വത്തിൽ ജനകീയ കൂട്ടായ്മ സംഘടിപ്പിക്കുന്ന ആദ്യ സോക്കർ ഫെസ്റ്റ് അഖിലേന്ത്യാ സെവൻസ് ഫുട്ബോൾ ടൂർണമെന്റിന് വൈകിട്ട് തുടക്കമാകും. മലപ്പുറം MSP LP സ്കൂൾ മൈതാനത്താണ് മത്സരം. 25 ദിവസത്തെ ടൂർണമെന്റിൽ തമിഴ്നാട്, കർണാടക, ഗോവ എന്നിവിടങ്ങളിൽ നിന്ന് 24 ടീമുകൾ പങ്കെടുക്കും.



സാങ്കേതികതകരാർ ശ്രദ്ധയിൽപ്പെട്ട അബുദാബി -കണ്ണൂർ എയർ ഇന്ത്യ എക്സ്പ്രസ് വിമാനം ഇന്നലെ വൈകിട്ട് കണ്ണൂർ രാജ്യാന്തര വിമാനത്താവളത്തിൽ സുരക്ഷിതമായി ഇറക്കി. ഒന്നരമണിക്കൂറോളം വൈകിയാണ് വിമാനം എത്തിയത്. കാബിനിലെ വായുമർദ്ദത്തിലുണ്ടായ വ്യത്യാസം പൈലറ്റ് തന്നെ പരിഹരിച്ചു.



പുല്ലുമേട് കാനനപാത വഴി ശബരിമലയിലേക്ക് പോകുന്ന തീർത്ഥാടകരുടെ എണ്ണത്തിൽ നിയന്ത്രണമേർപ്പെടുത്തി. വണ്ടിപ്പെരിയാർ സത്രത്തിലൂടെ സ്പോട്ട് ബുക്കിംഗ് വഴി ആയിരം തീർത്ഥാടകരെ മാത്രമേ ഓരോ ദിവസവും കൂട്ടത്തിവിടൂ. വെർച്വൽ ക്യൂ വഴി വണ്ടിപ്പെരിയാർ- പുല്ലുമേട് പാത തിരഞ്ഞെടുത്ത് ബുക്ക് ചെയ്ത തീർത്ഥാടകർക്ക് നിയന്ത്രണം ബാധകമല്ല. ഹൈക്കോടതി നിർദ്ദേശത്തെ തുടർന്നാണ് തീരുമാനം



കണ്ണൂർ ചെറുകുന്ന് തെക്കുംമ്പാട് കുലോം തായക്കാവ് ഭഗവതി ക്ഷേത്രത്തിലെ സ്ത്രീ തെയ്യം ദേവക്കൂത്ത് രാവിലെ കെട്ടിയാടും. സ്ത്രീ തന്നെ സ്ത്രീ തെയ്യം കെട്ടിയാടുന്ന കേരളത്തിലെ ഏക ക്ഷേത്രം ആണിത്.



ശബരിമല സ്വർണക്കൊള്ള കേസിൽ അറസ്റ്റിലായ ചെന്നൈ സ്മാർട്ട് ക്രിയേഷൻസ് CEO പങ്കജ് ഭണ്ഡാരി, ബല്ലാരിയിലെ ജില്ലാ ഊട്ടി ഉടമ ഗോവർദ്ധൻ എന്നിവരെ കൊല്ലം വിജിലൻസ് കോടതി ജഡ്ജി C.S മോഹിതിന്റെ വസതിയിൽ ഹാജരാക്കി. ഇരുവരെയും ജനുവരി ഒന്നു വരെ റിമാൻഡ് ചെയ്തു.



News Editor : വി കെ സുരേഷ്
News Reader: അനിൽ ചന്ദ്രൻ
NRTs: സയ്യിദ് അലി ശിഹാബ്
DEO : ഷീബ

